

இலங்கை ஏற்றுமதிக் கடன் காப்புறுதிக் கூட்டுத்தாபனம் - 2013

இலங்கை ஏற்றுமதிக் கடன் காப்புறுதிக் கூட்டுத்தாபனத்தின் 2013 திசெம்பர் 31 இல் உள்ளவாறான நிதி நிலைமைக்கூற்று மற்றும் அத்திகதியில் முடிவடைந்த ஆண்டிற்கான விரிவான வருமானக் கூற்று, உரிமை மூலதன மாற்றங்கள் கூற்று, காசுப்பாய்ச்சல் கூற்று மற்றும் முக்கியமான கணக்கீட்டுக் கொள்கைகளினதும் ஏனைய விளக்கத் தகவல்களினதும் பொழிப்புக்களை உள்ளடக்கிய 2013 திசெம்பர் 31 இல் முடிவடைந்த ஆண்டிற்கான நிதிக்கூற்றுக்கள் 1971 இன் 38 ஆம் இலக்க நிதி அதிகாரச்சட்டத்தின் 13(1) பிரிவு மற்றும் 1978 இன் 15 இலங்கை ஏற்றுமதிக் கடன் காப்புறுதிக் கூட்டுத்தாபன அதிகாரச்சட்டத்தின் 20(2) ஆம் பிரிவுடன் சேர்த்து வாசிக்கப்படும் இலங்கை சனநாயக சோசலிசக் குடியரசு அரசியலமைப்பின் 154(1) ஆம் உறுப்புரையில் உள்ள ஏற்பாடுகளுக்கமைய எனது பணிப்பின் கீழ் கணக்காய்வு செய்யப்பட்டன. நிதி அதிகாரச்சட்டத்தின் 14(2)(சீ) பிரிவின் பிரகாரம் கூட்டுத்தாபனத்தின் ஆண்டறிக்கையுடன் சமர்ப்பிக்கப்பட வேண்டுமென நான் கருதும் எனது கருத்துரைகளும் அவதானிப்புக்களும் இவ்வறிக்கையில் காணப்படுகின்றன.

1.2 நிதிக்கூற்றுக்களுக்கான முகாமைத்துவத்தின் பொறுப்பு

இந்நிதிக்கூற்றுக்கள் இலங்கை கணக்கீட்டு நியமங்களுக்கு இணங்க தயாரித்து நியாயமாகச் சமர்ப்பித்தல் மற்றும் மோசடி அல்லது தவறுகளின் காரணமாக ஏற்படக்கூடிய பொருண்மையான பிறழ்கூற்றுக்களிலிருந்து விடுபட்ட நிதிக்கூற்றுக்களைத் தயாரிப்பதற்கு அவசியமானதென முகாமைத்துவம் நிர்ணயிக்கின்ற அத்தகைய உள்ளகக் கட்டுப்பாடுகள் என்பவற்றிற்கு முகாமைத்துவம் பொறுப்பாக உள்ளது.

1.3 கணக்காய்வாளரின் பொறுப்பு

எனது கணக்காய்வின் அடிப்படையில் இந்நிதிக்கூற்றுக்களின் மீது அபிப்பிராயம் தெரிவிப்பது எனது பொறுப்பாகும். அதியுயர் கணக்காய்வு நிறுவனங்களின் சர்வதேச நியமங்களுக்கு ஒத்ததாக (ஐஎஸ்எஸ்ஏஐ 1000 - 1810) இலங்கை கணக்காய்வு நியமங்களுக்கு இணங்க எனது கணக்காய்வினை நான் மேற்கொண்டேன். ஒழுக்கநெறி வேண்டுதல்களுடன் நான் இணங்கி நடப்பதனையும் நிதிக்கூற்றுக்கள் பொருண்மையான பிறழ் கூற்றுக்கள் அற்றவையா என்பதற்கான நியாயமான உறுதிப்பாட்டைப் பெற்றுக்கொள்வதற்கு கணக்காய்வு திட்டமிட்டு மேற்கொள்ளப்படுவதனையும் இந்நியமங்கள் வேண்டுகின்றன.

நிதிக்கூற்றுக்களிலுள்ள தொகைகளினையும் வெளிப்படுத்தல்களையும் பற்றிய கணக்காய்வுச் சான்றுகளைப் பெற்றுக்கொள்வதற்கான செயற்பாட்டு நடைமுறைகளில் கணக்காய்வு ஈடுபடுகின்றது. மோசடி அல்லது தவறுகளின் காரணமாக நிதிக்கூற்றுக்களின் பொருண்மையான பிறழ்கூற்று ஆபத்தின் மதிப்பீட்டினை உள்ளடக்கும் கணக்காய்வாளரின் தீர்மானம் மீது தெரிவு செய்யப்பட்ட நடைமுறைகள் தங்கியுள்ளது. அந்த ஆபத்தினை மதிப்பீடு செய்கையில் சந்தர்ப்பத்திற்குப் பொருத்தமான கணக்காய்வு நடைமுறைகளை வடிவமைக்கும் வகையில் கூட்டுத்தாபனத்தின் நிதிக்கூற்றுக்களைத் தயாரித்தல் மற்றும் நியாயமாகச் சமர்ப்பித்தலுக்குரிய உள்ளகக் கட்டுப்பாடுகளை கணக்காய்வாளர் கருத்தில் கொள்கின்றாரேயன்றி கூட்டுத்தாபனத்தின் உள்ளகக் கட்டுப்பாடுகளின் வினைத்திறனின் மீது அபிப்பிராயம் தெரிவிக்கும் நோக்கத்திற்காக அல்ல. முகாமைத்துவத்தினால் பயன்படுத்திய கணக்கீட்டுக் கொள்கைகளின் பொருத்தமான தன்மையினையும் முகாமைத்துவத்தால் மேற்கொண்ட கணக்கீட்டு மதிப்பீடுகளின் நியாயத் தன்மையினையும் மதிப்பாய்வு செய்தல் அத்துடன் நிதிக்கூற்றுக்களின் ஒட்டுமொத்த சமர்ப்பித்தலினை மதிப்பாய்வு செய்தல் என்பவற்றினையும் கணக்காய்வு உள்ளடக்கியுள்ளது. 1971 இன் 38 ஆம் இலக்க நிதி அதிகாரச்சட்டத்தின் 13 ஆம் பிரிவின் (3) ஆம் மற்றும் (4) ஆம் உபபிரிவுகள் கணக்காய்வின் நோக்கெல்லையையும் பரப்பையும் நிர்ணயிப்பதற்கான தற்றுணிபு அதிகாரத்தினை கணக்காய்வாளர் தலைமை அதிபதிக்கு வழங்குகின்றன.

எனது கணக்காய்வு அபிப்பிராயத்திற்கான அடிப்படை ஒன்றினை வழங்குவதற்கு போதியளவும் பொருத்தமானதுமான கணக்காய்வுச் சான்றுகளை நான் பெற்றுக் கொண்டேன் என நான் நம்புகிறேன்.

2. நிதிக்கூற்றுக்கள்

2.1 அபிப்பிராயம்

இலங்கை ஏற்றுமதிக் கடன் காப்புறுதிக் கூட்டுத்தாபனத்தின் 2013 திசெம்பர் 31 இல் உள்ளவாறான நிதி நிலைமையினையும் அத்திகதியில் முடிவடைந்த ஆண்டிற்கான அதனது நிதிசார் செயலாற்றலினையும் காசுப்பாய்ச்சலினையும் இலங்கை கணக்கீட்டு நியமங்களுக்கமைய நிதிக்கூற்றுக்கள் உண்மையாகவும் நியாயமாகவும் தருகின்றன என்பது எனது அபிப்பிராயமாகும்.

2.2 நிதிக்கூற்றுக்கள் தொடர்பான கருத்துரைகள்

2.2.1 இலங்கைக் கணக்கீட்டு நியமம்

இலங்கை கணக்கீட்டு நியம இலக்கம் 16 இன் பிரகாரம் முழுமையாக பெறுமானத் தேய்வு செய்யப்பட்டு முடிவடைந்த ரூபா 3,615,759 கிரயத்திலான தளபாடம் மற்றும் பொருத்திகள், ரூபா 998,752 கிரயத்திலான கணனிகள் மற்றும் அச்சீட்டு உபகரணங்கள், ரூபா 73,625 கிரயத்திலான அலுவலக உபகரணங்கள் என்பவற்றை மீள்மதிப்பீடு செய்வதற்கு நடவடிக்கை எடுக்கப்பட்டிருக்கவில்லை.

2.3 சட்டங்கள், விதிகள், பிரமாணங்கள் மற்றும் முகாமைத்துவத் தீர்மானங்களுடன் இணங்காமை

பின்வரும் இணங்காமைச் சந்தர்ப்பங்கள் அவதானிக்கப்பட்டன.

சட்டங்கள், விதிகள், பிரமாணங்கள் மற்றும் முகாமைத்துவத் தீர்மானங்களுடனான தொடர்பு

இணங்காமைகள்

(அ) 1971 இன் 38 ஆம் இலக்க நிதி அதிகாரசட்டத்தின் II (பி) பிரிவின் பிரகாரமும் 1978 இன் 15 இலங்கை ஏற்றுமதிக் கடன் காப்புறுதிக் கூட்டுத்தாபன அதிகாரச் சட்டத்தின் 6(ஈ) பிரிவும்

2013 திசெம்பர் 31 இல் உள்ளவாறு காணப்பட்ட ரூபா 466,163,237 தொகையான “ஐக்கிய அமெரிக்க டொலர் நிலையான வைப்புக்களில்” முதலீடு, ரூபா 29,110,000 தொகையான “யூரோ நிலையான வைப்புக்களில்” முதலீடு, ரூபா 702,637,990 தொகையான “இலங்கை ரூபாவில் நிலையான வைப்புக்கள்” என ரூபா 1,197,911,227 கூட்டுத்தொகையான முதலீடுகளுக்காக நிதி, திட்டமிடல் அமைச்சரின் அங்கீகாரம் பெற்றுக்கொள்ளப்பட்டிருக்கவில்லை.

(ஆ) இலங்கை சனநாயக சோசலிசக் குடியரசின் நிதிப் பிரமாணம்

(i) நிதிப் பிரமாணம் 756

2013 ஆம் ஆண்டின் பொருள் மெய்மையாய்விற்காக பொருள் மெய்மையாய்வுச் சபை நியமனம் செய்யப்பட்டிருக்கவில்லை.

(ii) நிதிப் பிரமாணம் 771

நிதிப் பிரமாணங்களில் குறிப்பிடப்பட்டுள்ள நடைமுறைகளிலிருந்து விலகி ரூபா 442,940 தொகையான கணனி மற்றும் அச்சீட்டு இயந்திரங்கள், ரூபா 703,052 தொகையான தளபாடங்கள் மற்றும் பொருத்திகள், ரூபா 319,710 தொகையான அலுவலக உபகரணங்கள் என்பவற்றின் கூட்டுப்பெறுமதியான ரூபா 1,465,702 நிலையான சொத்துக்கள் அகற்றப்பட்டிருந்தன.

(iii) நிதிப் பிரமாணம் 772

ஏல விற்பனையாளருக்கு அனுப்பப்பட்டிருந்த ரூபா 300,632 பெறுமதியான நிலையான சொத்துக்கள் தொடர்பாக நிதிப்பிரமாணத்தின் பிரகாரம் நடவடிக்கை எடுக்கப்பட்டிருக்கவில்லை.

(இ) 2000 சனவரி 31 ஆம் திகதிய பீஎப்/பீஈ/6 ஆம் இலக்க அரசு நிதிச் சுற்றறிக்கையின் 24 ஆம் பிரிவு

குறித்த ஊழியர்களால் செலுத்த வேண்டிய 2013 யூன் 17 ஆந் திகதி ரூபா 320,114 தொகையான உழைக்கும் போது செலுத்தும் வரி கூட்டுத்தாபன நிதியத்திலிருந்து செலுத்தப்பட்டிருந்தது.

(ஈ) 2011 ஆகஸ்ட் 30 ஆம் திகதிய PED/PMD/Clari/19 ஆம் இலக்க அரசு நிதிச் சுற்றறிக்கை

சுற்றறிக்கை ஏற்பாடுகளை கருத்திற்கொள்ளாமல் விலைமனுக் கோராமல் 2013 ஏப்ரல் 18 ஆம் திகதி ரூபா 4,510,300 பெறுமதியான 37 கணனிகளும் 2013 யூன் 17 ஆந் திகதி ரூபா 112,200 பெறுமதியான 02 அச்சீட்டு உபகரணங்களும் அரசு (பல்வேறு) வர்த்தக கூட்டுத்தாபனத்திடமிருந்து கொள்வனவு செய்யப்பட்டிருந்தன.

3. நிதி மீளாய்வு

3.1 நிதி விளைவுகள்

மீளாய்வாண்டிற்கான கூட்டுத்தாபனத்தின் செயற்பாட்டு நடவடிக்கைகளின் விளைவுகள் ரூபா 139,368,314 தொகையான தேறிய மிகையாக இருந்ததுடன் இதனோடொத்த முன்னைய ஆண்டிற்கான தேறிய மிகை ரூபா 100,768,277 ஆக இருந்தமையால் மீளாய்வாண்டிற்கான தேறிய மிகை ரூபா 38,600,037 ஆல் அதிகரித்திருந்தது. அதற்காக மீளாய்வாண்டிற்கான தேறிய மிகை ரூபா 9,623,499 ஆல் அதிகரித்தமை மற்றும் நிலையான வைப்புக்களில் முதலீட்டு வருமானம் ரூபா 46,755,187 ஆல் அதிகரித்தமை பிரதானமாகத் தாக்கமளித்திருந்தன.

3.2 பகுப்பாய்வு ரீதியான நிதி மீளாய்வு

முன்னைய ஆண்டின் போது ரூபா 1,507,047,656 தொகையான மொத்த சொத்துக்களின் அளவு மீளாய்வாண்டின் போது ரூபா 1,696,289,114 வரை அதாவது 13 சதவீதத்தாலும், முன்னைய ஆண்டின் போது ரூபா 1,387,704,178 தொகையான மொத்த மூலதனம் மீளாய்வாண்டின் போது ரூபா 1,581,424,081 வரை அதாவது 14 சதவீதத்தாலும் அதிகரித்திருந்ததுடன், முன்னைய ஆண்டின் போது ரூபா 119,343,478 தொகையான மொத்தப் பொறுப்புக்களின் அளவு மீளாய்வாண்டின் போது ரூபா 114,865,033 வரை அதாவது 4 சதவீதத்தால் குறைவடைந்திருந்தது.

3.3 கூட்டுத்தாபனத்திற்கு எதிராக அல்லது கூட்டுத்தாபனத்தால் ஆரம்பிக்கப்பட்டுள்ள சட்ட நடவடிக்கைகள்

பின்வரும் அவதானிப்புகள் மேற்கொள்ளப்படுகின்றன.

(அ) 02 வெளி நிறுவனங்களால் அவர்களுக்கு உரித்தான காப்புறுதி இழப்பீடு கிடைக்காததன் அடிப்படையில் ரூபா 18,653,000 கூட்டுத்தொகையான இழப்பீடு கோரி கூட்டுத்தாபனத்திற்கு எதிராக நீதிமன்றங்களில் 02 வழக்குகள் தொடரப்பட்டிருந்தன.

(ஆ) கூட்டுத்தாபனத்தினால் 04 வெளி நிறுவனங்களுக்கு செலுத்திய முற்பணத் தொகையைப் பெற்றுக்கொள்வதற்கு அந்நிறுவனங்களுக்கு எதிராக ரூபா 27,556,624 கூட்டுத்தொகையான இழப்பீடு கோரி நீதிமன்றங்களில் 04 வழக்குகள் தொடரப்பட்டிருந்தன.

4. செயற்பாட்டு மீளாய்வு

4.1 செயலாற்றல்

முன்னைய ஆண்டிற்கு ஒப்பாக மீளாய்வாண்டில் காப்புறுதி உறுதிகள் மற்றும் பிணையங்கள் வழங்குகையில் ஒட்டுமொத்த வருமானத்தில் 6 சதவீத குறைவொன்று அவதானிக்கப்பட்டது. கப்பலேற்ற முன்னரான பிணைச் சான்றிதழ், கப்பலேற்றிய பின்னரான பிணைச் சான்றிதழ், ஏற்றுமதி செயலாற்றல் பிணைச் சான்றிதழ் வருமானம் என்பன முறையே 31 சதவீதம், 53 சதவீதம் மற்றும் 13 சதவீதத்தினால் குறைவடைந்திருந்தன. 2012 ஆம் ஆண்டிற்கு ஒப்பாக விமான பிரயாண பிணைச் சான்றிதழ் விநியோக வருமானம் 55 சதவீததால் அதிகரித்திருந்தது.

4.2 சர்ச்சைக்குரிய தன்மையிலான கொடுக்கல்வாங்கல்கள்

பின்வரும் அவதானிப்புகள் மேற்கொள்ளப்படுகின்றன.

(அ) காப்புறுதி உறுதிக் கட்டணங்களைத் தீர்மானிக்கும் போது ரூபா 50 மில்லியனுக்கு மேற்பட்ட ஆகக்கூடிய பொறுப்பு எல்லையொன்றுடன் காப்புறுதி உறுதி பெற்றுக்கொள்ளும் போது அறவிடப்பட வேண்டிய கட்டணம் ரூபா 20,000 ஆக இருந்த போதிலும், அதற்கு முரணாக ஏற்றுமதிக் கம்பனியொன்றுக்கு ரூபா 100 மில்லியன் தொகையான ஆகக்கூடிய பொறுப்பு எல்லையொன்றுடன் காப்புறுதி உறுதி வழங்கும் போது உறுதிக்கட்டணமாக ரூபா 15,000 மாத்திரமே அறவிடப்பட்டிருந்தது.

(ஆ) காப்புறுதி உறுதி தொடர்பாக தவணை வருமான அறவீட்டின் போது ஏற்றுமதியாளர் பொருட்களை கப்பலேற்றுவதற்கு 14 நாட்களுக்குள் அப்பொருட்களின் பட்டியல் பெறுமதி மற்றும் உரிய தவணைத் தொகை என்பவற்றைக் குறிப்பிட்டு குறித்த மாதிரிப்படிவத்தை பூர்த்தி செய்து கூட்டுத்தாபனத்திற்கு சமர்ப்பிக்கப்பட வேண்டியதுடன், 07 நாட்களுக்குள் குறித்த காப்புறுதி தவணைப் பணத்தைச் செலுத்தினால் 5 சதவீத கழிவு வழங்கப்படும். எனினும் காப்புறுதி தவணைப் பணத்தை செலுத்தாதிருக்கையில் 5 சதவீத கழிவு கழிக்கப்பட்டு கிடைக்க வேண்டிய காப்புறுதி தவணை கணிப்பீடு கூட்டுத்தாபனத்தால் மேற்கொள்ளப்பட்டிருந்தது. அவ்வாறே கூட்டுத்தாபனத்தின் வழமையான கொள்கையின் பிரகாரம் நிர்ணயிக்கப்பட்டதன் பிரகாரம் கொடுப்பனவு செய்யும் போது வழங்கப்படும் கழிவு விகிதம் 5 சதவீதமாக இருந்த போதிலும் ஒரு சந்தர்ப்பத்தில் 10 சதவீதம் வழங்கப்பட்டிருந்தது.

4.3 பதவியணியினர் நிர்வாகம்

பின்வரும் அவதானிப்புகள் மேற்கொள்ளப்படுகின்றன.

(அ) 2013 திசம்பர் 31 இல் உள்ளவாறு கூட்டுத்தாபனத்தின் அங்கீகரிக்கப்பட்ட, உள்ளவாறான மற்றும் வெற்றிடங்கள் தொடர்பான விபரம் பின்வருமாறாகும்.

பதவிகள்	அங்கீகரிக்கப்பட்ட பதவியணியினர்	உள்ளவாறான பதவியணியினர்	வெற்றிடங்கள்
நிறைவேற்று தரம்	25	9	16
நிறைவேற்று தரமல்லாத கனிஷ்ட தரம்	18	10	8
மொத்தம்	56	26	30

2013 திசம்பர் 31 ஆம் திகதி வரையில் பதவியணியில் 30 வெற்றிடங்கள் காணப்பட்டதுடன், அவ்வெற்றிடங்களை நிரப்புவதற்கு நடவடிக்கை எடுக்கப்பட்டிருக்கவில்லை.

- (ஆ) 2006 செப்டம்பர் 22 ஆம் திகதிய 30 ஆம் இலக்க முகாமைத்துவ சேவைகள் திணைக்களத்தின் சுற்றறிக்கையின் பிரகாரம் கூட்டுத்தாபனத்தால் பதவியணியினரை மீண்டும் வகைப்படுத்தி அதன் பிரகாரம் சம்பள மீளமைப்பினை மேற்கொள்ள வேண்டுமென தெளிவாக குறிப்பிடப்பட்டிருந்த போதும் கூட்டுத்தாபனம் அதன் பிரகாரம் நடவடிக்கை எடுத்திருக்கவில்லை.
- (இ) 2013 ஆம் ஆண்டின் போது சேர்க்கப்பட்டிருந்த முகாமையாளர் (பயிற்சி) பதவிகளுக்குரிய 11 கோவைகள், கூட்டுத்தாபனத்திற்கு சேவைக்குச் சேர்த்துக்கொள்ளும் நடைமுறை மற்றும் கடமைப் பட்டியல் என்பன கணக்காய்விற்குச் சமர்ப்பிக்கப்படவில்லை.
- (ஈ) பிரதி பொது முகாமையாளர் (மனித வளங்கள் மற்றும் நிர்வாகம்), பிரதி பொது முகாமையாளர் (சந்தைப்படுத்தல்), உதவிப் பொது முகாமையாளர் (இழப்பீடு மற்றும் அறவீடுகள்) போன்ற பதவிகள் 2009 ஆம் ஆண்டிலிருந்து 2013 திசம்பர் 31 ஆம் திகதி வரை வெற்றிடங்களாக காணப்பட்டன.
- (உ) 2009 ஆம் ஆண்டிலிருந்து பிரதி பொது முகாமையாளர் (சந்தைப்படுத்தல்), முகாமையாளர் (சந்தைப்படுத்தல்) மற்றும் பொது முகாமையாளரின் பிரத்தியேக செயலாளர் ஆகிய பதவிகளில் பதில் கடமை புரிவதற்காக 3 நியமனங்கள் மேற்கொள்ளப்பட்டிருந்ததுடன், அதற்காக 2013 ஆம் ஆண்டின் போது அப்பதவிகளில் பதில்கடமை படிக்களாக ரூபா 295,376 தொகை கொடுப்பனவு செய்யப்பட்டிருந்தது.

5 கணக்களிப்பொறுப்பும் நல்லாளுகையும்

5.1 கூட்டிணைந்த திட்டம்

2003 யூன் 02 ஆந் திகதிய பீஈ/12 ஆம் திறைசேரி சுற்றறிக்கையின் 5 ஆம் பந்தியின் பிரகாரம் கூட்டிணைந்த திட்டமொன்று தயாரிக்கப்பட்டிருந்த போதும், அதில் குறிப்பிடப்பட்டுள்ள செயற்பாடுகள் இலக்கிடப்பட்ட காலப்பகுதி பூராகவும் பிரிந்து செல்லும் வகையில் தெளிவாக குறிப்பிடப்படாமல் இருந்ததுடன், அந்த இலக்குகள் வருடாந்த செயல்நடவடிக்கைத் திட்டத்துடன் இணங்கவில்லை. அவ்வாறே எதிர்பார்த்த இலக்குகளை அடைந்துகொள்வது தொடர்பாக காலரீதியாக மீளாய்வு செய்யப்பட்டு கூட்டிணைந்த திட்டத்தை நாளதுவரையாக்குவதற்கு நடவடிக்கை எடுக்கப்பட்டிருக்கவில்லை.

5.2 உள்ளகக் கணக்காய்வு

உள்ளகக் கணக்காய்வு பதவியொன்றுக்காக கணக்காய்வு திகதி வரை முகாமைத்துவ சேவைகள் திணைக்களத்திடமிருந்து அங்கீகாரம் பெற்றுக் கொள்ளப்படாமல் இருந்ததுடன், 2012 பெப்ரவரி 10 ஆம் திகதி தொடக்கம் கூட்டுத்தாபனத்தின் உள்ளகக் கணக்காய்வு நடவடிக்கைகளை மேற்கொள்வதற்காக வரியில்லாமல் மாதாந்தம் ரூபா 36,450 வீதம் கொடுப்பனவு அடிப்படையில் தனியார் கணக்காய்வுக் கம்பனியொன்று நியமிக்கப்பட்டிருந்தது. 2013 பெப்ரவரி முதல் வரியில்லாமல் காலாண்டிற்கு ரூபா 65,500 வீதம் கொடுப்பனவு அடிப்படையில் அந்நியமனம் நாளதுவரையாக்கப்பட்டிருந்ததுடன், இக்கம்பனிக்கு மீளாய்வாண்டில் ரூபா 293,227 தொகை செலுத்தப்பட்டிருந்தது.

5.3 பாதிட்டுக் கட்டுப்பாடு

பாதிடப்பட்ட வருமானம் மற்றும் செலவினத்திற்கும் உள்ளபடியான வருமானம் மற்றும் செலவினத்திற்கும் இடையே 18 சதவீதம் முதல் 100 சதவீதம் வரையான விலகல்கள் காணப்பட்டமையால் பாதிடு ஆக்கபூர்வமான முகாமைத்துவக் கட்டுப்பாட்டுக் கருவியொன்றாக பயன்படுத்திக்கொள்ளப்பட்டிருக்காமை அவதானிக்கப்பட்டது.

5.4 ஆண்டறிக்கையை சபைக்கு சமர்ப்பித்தல்

2003 யூன் 02 ஆந் திகதிய பீஈஐ/12 ஆம் திறைசேரி சுற்றறிக்கையின் 6.5.3 ஆம் பந்தியின் பிரகாரம் கணக்காண்டு முடிவடைந்து 150 நாட்களுக்குள் ஆண்டறிக்கை மற்றும் கணக்குகள் பாராளுமன்றத்திற்கு சமர்ப்பிக்கப்பட வேண்டிய போதிலும் 2011 ஆம் ஆண்டு முதல் ஆண்டறிக்கை மற்றும் கணக்குகள் பாராளுமன்றத்தில் சமர்ப்பிக்கப்பட்டிருக்கவில்லை.

5.5 தீர்வு செய்யப்படாத கணக்காய்வுப் பந்திகள்

பின்வரும் அவதானிப்புகள் மேற்கொள்ளப்படுகின்றன.

(அ) 2013 திசெம்பர் 31 இல் உள்ளவாறாறு ஏற்றுமதி பட்டியல் அடிப்படையில் செலுத்தப்பட்ட முற்பண மீதி ரூபா 34,958,636 ஆக இருந்ததுடன், அம்முற்பண மீதி 07 ஆண்டுகள் முதல் 11 ஆண்டுகள் வரையான காலவீச்சில் காணப்படும் தீர்க்கப்படாத முற்பணமாக இருந்தன.

(ஆ) நிதிக்கூற்றுக்களில் காணப்படும் கூட்டுத்தாபனத்திற்குரிய ஆதனங்கள் அடிப்படையில் கிடைக்க வேண்டிய ரூபா 208,973,030 தொகையான வருமானம் 2010 ஆம் ஆண்டிலிருந்தும், ரூபா 67,154,144 தொகையான கிடைக்க வேண்டிய திறைசேரி வைப்பு வட்டி 2003 ஆம் ஆண்டிலிருந்தும் அறவிடப்படாது காணப்பட்டன.

(இ) மீளாய்வாண்டின் விசேட ஒதுக்கத்தின் கீழ் கணக்குகளில் வெளிநாட்டுக் கம்பனியொன்றுக்கு 35,082 அமெரிக்க டொலர் அதாவது ரூபா 4,457,177 தொகை இழப்பீடாக ஒதுக்கப்பட்டிருந்தது. இந்த ஒதுக்கீடு 2006 ஆம் ஆண்டிலிருந்து இருந்து வருவதுடன் இழப்பீட்டுத் தொகை 2013 திசெம்பர் 31 வரையிலும் தீர்வு செய்வதற்கு நடவடிக்கை எடுக்கப்பட்டிருக்கவில்லை.

6 முறைமைகளும் கட்டுப்பாடுகளும்

கணக்காய்வின் போது அவதானிக்கப்பட்ட முறைமைகள் மற்றும் கட்டுப்பாட்டுக் குறைபாடுகள் கூட்டுத்தாபனத்தின் தலைவரின் கவனத்திற்கு அவ்வப்போது கொண்டுவரப்பட்டன. பின்வரும் கட்டுப்பாட்டுப் பகுதிகள் தொடர்பில் விசேட கவனம் கோரப்படுகின்றது.

(அ) காப்புறுதி உறுதி மதிப்பீடும் இழப்பீடு செலுத்தும் நடைமுறையும்

(ஆ) காப்புறுதி உறுதி, பிணைச் சான்றிதழ் விநியோகம் மற்றும் வருமான சேகரிப்பு